



**QORTI CIVILI
(SEZZJONI TAL-FAMILJA)**

**ONOR. IMHALLEF
RAYMOND C. PACE**

Seduta tat-30 ta' Novembru, 2004

Citazzjoni Numru. 2526/2000/1

Alexandra Muscat

VS

Carmel Muscat

Il-Qorti,

I. PRELIMINARI.

Rat ic-citazzjoni attrici datata 28 ta' Novembru 2000 a fol. 1 tal-process fejn gie premess:-

Illi fl-ghoxrin (20) t'Awissu tas-sena elf, disa' mija u wiehed u tmenin (1981) f'Malta gie ccelebrat iz-zwieg bejn l-attrici u l-konvenut, liema zwieg gie rregistrat fir-Registru Pubbliku bin-numru ta' iskrizzjoni elf, sitt mija u hmistax tas-sena 1981 (1615/81) (Dok "A");

Kopja Informali ta' Sentenza

Illi l-kunsens tal-kontendenti kien vizzjat b'difett serju ta' diskrezzjoni ta' gudizzju fuq il-hajja mizzewga, jew fuq id-drittijiet u d-dmirijiet essenzjali ta' l-istess;

Illi l-kunsens tal-konvenut kien vizzjat b'anomalija psikologika serja li taghmilha mpossibbli ghalih li jaqdi l-obbligazzjonijiet essenzjali taz-zwieg.

Illi l-kunsens ta' l-attrici nkisbet bl-eskluzjoni pozittiva taz-zwieg innifsu jew ta' xi wiehed jew aktar mill-elementi essenzjali tal-hajja mizzewga jew tad-dritt ghall-att taz-zwieg;

Illi ghalhekk, dan iz-zwieg huwa null u bla ebda effett skond il-ligi, b'mod partikolari a tenur **tas-sub-incizi (d) u (f) tas-sub-artikolu wiehed (1) ta' l-artikolu dsatax (19) ta' l-Att Dwar iz-Zwieg tas-sena elf, disa' mija u hamsa u sebghin (1975) (Kap 255 tal-Ligijiet ta' Malta)** kif jirrizulta waqt it-trattazzjoni;

Illi l-istess attrici talbet lil din il-Qorti sabiex ghar-ragunijiet premessi:-

1. Tiddikjara u tiddeciedi li z-zwieg iccelebrat bejn il-kontendenti fl-20 t'Awissu 1981 huwa null u bla effett skond il-ligi, b'mod partikolari a tenur **tas-sub-incizi (d) u (f) tas-sub-artikolu wiehed (1) ta' l-artikolu dsatax (19) ta' l-Att Dwar iz-Zwieg iz-Zwieg tas-sena elf, disa' mija u hamsa u sebghin (1975) (Kap 255 tal-Ligijiet ta' Malta)** u ghalhekk tordna li ssir l-annotazzjoni opportuna fl-Att taz-Zwieg relattiv (Dok "A").

Bl-ispejjez kontra l-konvenut ingunt minn issa stess ghas-subizzjoni.

Rat id-dikjarazzjoni attrici a fol. 3 tal-process;

Rat il-lista ta' xhieda u d-dokumenti esebiti a fol. 4 u 5 tal-process;

Rat il-verbal tal-14 ta' Gunju 2001 quddiem din il-Qorti diversament presjeduta.

Rat ir-rikors ta' l-attrici datat 19 ta' Settembru 2001 fejn talbet li tinghata permess sabiex tinnotifika lill-konvenut wara l-hin legali.

Rat il-verbali tal-25 ta' Settembru 2001 fejn il-Qorti diversament presjeduta mill-Onorevoli Imhalled Noel Arrigo laqghat it-talba attrici u awtorizzat li n-notifika ssir wara l-hinjiet legali; u tat-23 ta' Jannar 2002.

Rat ir-rikors ta' l-attrici tal-14 ta' Jannar 2002 fejn talbet li n-notifika ssir permezz tal-procedura ta' l-affissjoni, liema talba giet milqugha mill-Qorti b'digriet tal-21 ta' Frar 2002.

Rat il-verbali tas-seduti tat-23 ta' Jannar 2002; u tat-12 ta' April 2002, fejn il-kawza giet differita biex tkompli tinstema' minn din il-Qorti kif prezentament presjeduta ghad-9 ta' Ottubru 2002.

Rat estratt mill-Gazzetta tal-Gvern (harga numru 17,264, tat-Tlieta, 23 ta' Lulju 2002) li turi l-avviz tac-citazzjoni u l-avviz tas-smiegh tal-kawza.

Rat il-verbali tas-seduti quddiem din il-Qorti kif attwalment presjeduta tad-9 t'Ottubru 2002; tat-8 ta' Jannar 2003 fejn inghata digriet affidavit ta' l-attrici b'terminu ta' sittin (60) gurnata; u tal-1 t'April 2003 fejn Dr. Lorraine Schembri Orland ghall-attrici spjegat li ghandha diffikulta sabiex tikkomunika ma' l-attrici.

Rat in-nota ta' Dr. Schembri Orland datata 11 t'April 2003 li biha esebiet ittra fejn talbet lill-klijenta taghha sabiex tikkomunika maghha fuq il-kawza in kwistjoni.

Rat in-nota ta' l-attrici tat-8 ta' Mejju 2003 li permezz taghha esebiet estratt minn gazzetta lokali ghall-fini ta' pubblikazzjoni skond **l-artikolu 187 (3) tal-Kap 12**.

Rat il-verbali tal-25 ta' Gunju 2003 fejn il-Qorti estendiet iz-zmien ghall-prezentata ta' l-affidavits attrici b'hamsin (50) gurnata ohra; u tat-12 ta' Novembru 2003.

Kopja Informali ta' Sentenza

Rat in-nota ta' l-attrici tal-21 ta' Novembru 2003 li permezz taghha esebiet l-affidavit taghha.

Rat il-verbal tal-14 ta' Jannar 2004 fejn Dr. Lorraine Schembri Orland ghall-attrici ddikjarat li ghalqet il-provi permezz tal-procedura ta' l-affidavits u li m'ghandhiex provi aktar. Il-konvenut u d-difensur tieghu msejhin diversi drabi baqghu ma dehrux. Il-Qorti pprefiggiet terminu ta' tletin (30) gurnata lill-konvenut biex jipprezenta nota t'osservazzjonijiet bil-visto/notifika lid-difensur tal-kontro-parti li jkollha l-istess terminu biex tirrispondi. Il-kawza giet differita ghas-sentenza ghat-30 ta' Novembru 2004.

Rat li l-konvenut minkejja li gie notifikat bic-citazzjoni attrici permezz tal-procedura ta' l-affissjoni (datata 11 ta' April 2002) u anke permezz tal-pubblikazzjoni, xorta baqa' ma pprezenta ebda nota ta' l-eccezzjonijiet u ghalhekk baqa' kontumaci.

Rat ix-xhieda kollha prodotta.

Rat id-dokumenti esebiti.

Rat l-atti kollha l-ohra tal-kawza.

II. KONSIDERAZZJONIJIET.

(i) PRINCIPJI LEGALI.

Illi l-attrici talbet li z-zwieg celebrat jigi dikjarat null u minghajr effett u dan *ai termini* ta' l-**artikolu 19 (1) sub-incipiz (d) u (f) ta' l-Att tal-1975 Dwar iz-Zwieg.**

Illi dawn jghidu s-segwenti:

“19 (1) B'zieda mal-kazijiet fejn zwieg ikun null skond xi dispozizzjoni ohra ta' dan l-Att, zwieg ikun null – omissis:

d) jekk il-kunsens ta' xi wahda mill-partijiet ikun vizzjat b'difett serju ta' diskrezzjoni ta' gudizzju fuq il-hajja

Kopja Informali ta' Sentenza

mizzewga, jew fuq id-drittijiet u d-dmirijiet essenzjali taghha, jew b'anomalija psikologika serja li taghmilha mpossibbli ghal dik il-parti li taqdi l-obbligazzjonijiet essenzjali taz-zwieg;

omissis

f) jekk il-kunsens ta' xi wahda mill-partijiet ikun inkiseb bl-eskluzjoni pozittiva taz-zwieg innifsu, jew ta' xi wiehed jew aktar mill-elementi essenzjali tal-hajja mizzewga, jew tad-dritt ghall-att taz-zwieg”;

omissis.

Illi l-artikolu 19 (1) (d) tal-Kap 255 tal-Ligijiet ta' Malta jipprevedi li l-kunsens ta' zewg persuni fir-rabta taz-zwieg jehtieg att volontarju li wiehed konxjament jinghaqad ma' persuna ohra bl-intenzjoni li jghix hajtu kollha ma' dik il-persuna u bejniethom jikkrejaw shubija fejn jaghtu lilhom infushom lil xulxin. Dan l-att jehtieg maturita' ta' hsieb u karattru tali li l-persuna li tidhol ghaz-zwieg taghraf il-*commitment* li jikkomporta z-zwieg, u cjoe` *commitment* li tinvolvi partecipazzjoni attiva fil-hajja ta' familja.

Illi mill-gurisprudenza nostrali jidher car illi l-kunsens moghti fil-kuntratt matrimonjali mhuwiex dak il-kunsens semplici rikjest fil-kuntratt in generali ghaliex il-kuntratt taz-zwieg huwa wiehed *sui generis* u ta' ordni pubbliku. Illi ghalhekk il-partijiet f'kuntratt ta' zwieg mhux biss irid ikollhom il-kapacita' li jaghtu dak il-kunsens, izda li l-istess irid jigi moghti bl-aktar mod liberu u xjenti ghal dak kollu li tirrikjedi r-rabta taz-zwieg. Il-kuntratt taz-zwieg ghandu jigi apprezzat mhux biss bl-ghajnejn oggettivi tal-ligi, izda jrid isib s-sinifikat tieghu fir-relazzjonijiet ta' koppja u l-iskop ahhari taz-zwieg, cjoe' li tnejn minn nies jaghtu lilhom nfushom lil xulxin ad esklużjoni ta' kollox u kulhadd. Meta ghalhekk ghal xi raguni jew ohra dak il-kunsens ma jkunx gie moghti bil-konoxxenza shiha ta' dak li jgib mieghu z-zwieg, allura jinholoq dubju kemm dak il-kuntratt matrimonjali huwa wiehed validu.

Illi dan ma jirrikjedix maturita' shiha u perfetta fuq dak kollu li jirrikjedi z-zwieg, izda konoxxenza shiha ta' dak kollu li jkunu deklin ghalih il-partijiet, u cjoe` ghall-obbligi u drittijiet konjugali kemm fil-prezent kif ukoll fil-futur. *Inoltre* l-partijiet irid ikollhom dik il-maturita' affettiva u cjoe' dak kollu li ghandu x'jaqsam ma' l-emozzjonijiet u s-sentimenti taghhom fil-kontront ta' xulxin. Jekk xi wahda minn dawn l-elementi hija b'xi mod nieqsa, allura hemm difett tad-diskrezzjoni tal-gudizzju kif rikjest mill-ligi.

Illi fis-sentenza moghtija minn din il-Qorti diversament presjeduta fl-ismijiet “**Angela Spiteri Selvaggi vs Joseph Spiteri**” deciza fl-4 ta' Novembru 1994, gie studjat fil-fond il-kuncett tad-diskrezzjoni tal-gudizzju. F'din is-sentenza l-Qorti dahlet fil-fond f'dak li jghid **Bersini** fuq il-livell tad-diskrezzjoni tal-gudizzju rikjest biex jinghata kunsens matrimonjali validu:

*“La discrezione di giudizio comprende la maturita' di giudizio e la maturita' affettiva La maturita' di giudizio comporta una conoscenza critica proporzionata all'atto da compiere, agli obblighi essenziali da assumersi e ai doveri coniugali che ne derivano proiettati nel futuro. La maturita' affettiva comporta generalmente quella adeguata evoluzione degli istinti, degli affetti, dei sentimenti, della emottotivita' che se sono turbati o inadeguati intraccano direttamente la volonta' e possono privare della liberta scelta interiore. Per dare un valido consenso, non e' sufficiente il **grado** di ragione col quale speculativamente uno sappia che cosa e' il matrimonio, e' necessaria la maturita' di giudizio capace di ponderare in concreto i doveri e i diritti che uno deve assumersi per tutta la vita. In altri termini, e' necessaria la discrezione non tanto per l'atto in se, al momento di emettere il consenso, quanto per gli impegni che da quell'atto derivano. Una discrezione che impegni per il future.” (Il Diritto Canonico Matrimoniale - **Bersini** - Torino 1994).*

Illi dan l-impenn ghall-futur jittraduci ruhu fl-obbligazzjonijiet essenzjali ghal hajja taz-zwieg, fosthom il-fedelta' u fiducja, il-permanenza taz-zwieg, u fuq kollox il-benessere reciproku bejn il-mizzewgin, u cjoe` dawk l-

Kopja Informali ta' Sentenza

obbligazzjonijiet li minghajrhom unjoni ntima bejn il-konjugi fl-aspetti kollha taghha ma tistax issehh.

Illi dan ifisser li l-partijiet irid ikollhom dik il-maturita' li taghmilhom kapaci jiriflettu fuq l-obbligi, id-dmirijiet u r-responsabbiltajiet li ggib maghha l-hajja mizzewga u jkunu ghalhekk kapaci jerfghu u jwettqu l-istess matul il-hajja matrimonjali taghhom.

Illi ghalkemm il-**Kapitolu 255 tal-Ligijiet ta' Malta** ma taghtix definizzjoni ta' x'inhuma l-obbligazzjonijiet essenzjali taz-zwieg, kif stqarret il-Qorti fis-sentenza fuq imsemmija, dawn huma dawk l-elementi li dejjem gew ritenuti bhala l-obbligazzjonijiet tal-hajja mizzewga u cjoe` dik l-unjoni permanenti, esklussiva w irrevokabbli, diretta ghal komunjoni ta' hajja u prokrejazzjoni u t-trobbija ta' l-ulied.

Illi l-**artikolu 19 (1) (f)** jikkunsidra kemm is-simulazzjoni totali kif ukoll dak parzjali tal-kunsens.

Illi fil-kaz "**Alfred Tonna vs Maria Tonna**", 31 ta' Jannar 1996, u fil-kawza "**Muscat vs Borg Grech**" 14 ta' Awissu 1995, gie spjegat li jkun hemm simulazzjoni meta, fil-mument ta' l-ghoti tal-kunsens matrimonjali parti jew ohra (jew it-tnejn) esternament turi li qed taghti l-kunsens matrimonjali izda nternament u b'att pozittiv tal-volonta' taghha tkun qed tichad il-kunsens ghal dak iz-zwieg (simulazzjoni totali) jew, dejjem b'dak l-att pozittiv tal-volonta' tkun qed teskludi xi element jew proprjeta' essenzjali ghaz-zwieg (simulazzjoni parzjali).

Illi dan ifisser li trid issir kostatazzjoni ta' jekk xi wiehed mill-partijiet, jew it-tnejn, ghalkemm kapaci jaghti kunsens validu ghaz-zwieg; pero bl-atti tieghu qabel u fil-hajja mizzewga, jew bl-ommissjoni tieghu, issimula l-kunsens tieghu totalment fejn gie eskluż iz-zwieg jew xi wahda jew aktar mill-elementi essenzjali tal-hajja mizzewga - simulazzjoni parzjali.

Illi fil-kaz "**Bonnici vs Bonnici**" (Qorti Civili Prim' Awla, 30 ta' Lulju 1982) intqal li biex ikun hemm simulazzjoni

totali irrid jigi ppruvat li l-*'finis operis'* taz-zwieg gie effettivament eskluż mill-vera rieda ta' parti jew ohra, ghalkemm formalment tkun sehhet ic-celebrazzjoni taz-zwieg. Din il-Qorti diversament presjeduta f'decizzjoni ohra taghha "**Cali vs Dr. Albert S. Grech**" (Prim' Awla 22 ta' Gunju 1988) qalet illi jekk tmur ghac-cerimonja tat-tieg u nternament tissostitwixxi l-ideat tieghek fuq x'inhw zwieg jew inkella xort'ohra teskludi l-veru kuncett taz-zwieg, hi forma ta' simulazzjoni totali. Imbaghad fil-kaz "**Galea vs Walsh**" (Prim' Awla 30 ta' Marzu 1995), il-Qorti spjegat is-simulazzjoni bhala "*meta l-atti, gesti jew kliem esterni ma jikkorrispondux ghall-kunsens intern li jkun inghata*". Fil-kaz "**Muscat vs Borg Grech**" (Prim' Awla 14 ta' Awissu 1995) il-Qorti spjegat is-simulazzjoni totali hekk:-

"Ghalhekk min esternament ikun wera li qed jaghti l-kunsens matrimonjali izda ikun internament u b'att pozittiv tal-volonta' tieghu qed jichad il-kunsens ghal dak iz-zwieg ikun qed jissimula l-kunsens tieghu."

Illi rigwardanti s-simulazzjoni parzjali, il-Prim' Awla tal-Qorti Civili, diversament presjeduta fil-kaz "**Abdel Wahed vs Dr. Yana Micallef Stafrace et noe**" (14 ta' Lulju 1994) elenkat l-elementi essenzjali taz-zwieg bhala l-komunjoni tal-hajja konjugali, l-indissolubbilta' tar-rabta taz-zwieg, id-dritt ghall-fedelta' u d-dritt ghall-prokrejazzjoni ta' l-ulied. L-istess elementi gew ikkonfermati wkoll fil-kawzi "**Grech vs Grech**" (Prim' Awla 9 ta' Ottubru 1990), u "**Aquilina vs Aquilina**" (Prim' Awla 30 ta' Jannar 1991).

(ii) APPREZZAMENT TAL-PROVI.

Illi mill-provi prodotti jirrizulta illi l-partijiet izzewgu civilment fl-20 ta' Awissu 1981 u dan jidher li l-attrici ghamlitu peress li kien tqila, *stante* li mir-rakkont taghha permezz ta' l-affidavit taghha hija tghid b'mod mill-iktar car u skjet li mhux biss ma kenitx thobb lill-konvenut, izda adirittura kienet tiehu qatgha meta kienet tkun mieghu. L-istess attrici zzid tghid li nkredibilment hija bdiet ir-relazzjoni mal-konvenut meta kien ghad kellha biss tlettax-il sena, u dan minkejja l-fatt li hija ma kellha ebda gibda lejha. Hija ssostni li baqghet mieghu peress li l-

genituri taghha kellhom grazzja mieghu, u qatt ma ghamlet il-kuragg li tghid lill-genituri taghha li hija riedet thassar ir-relazzjoni taghha mal-konvenut. Gara pero' li minkejja dan kollu hija nqabdet tqila mill-konvenut, u allura l-familari raw kif ghamlu sabiex jizzewgu civilment. Ta' min jinnota pero' li dan kollu sar minn wara dahar missier l-attrici. Fil-fatt il-partijiet ma kellhom xejn ippreparat, kollox hadulhom hsieb il-familjari taghhom. Wara din ic-celebrazzjoni b'mod civili, kull parti marret fid-dar tar-residenza tal-familja taghha. Imbaghad saru arrangamenti sabiex isir iz-zwieg bir-rit religjuz, wara li sar jaf bl-istorja kollha wkoll missier l-attrici.

Illi minn dan kollu jirrizulta li l-partijiet fil-mument taz-zwieg taghhom kienu affetti b'difett ta' diskrezzjoni ta' gudizzju fuq il-hajja mizzewga, u din il-Qorti thoss li fic-cirkostanzi kif spjegati mill-attrici bil-gurament taghha, l-istess partijiet ma kienux tassew liberi meta taw dan il-kunsens taz-zwieg. Certament fl-istat li kienu, fejn kulhadd kien jiehu d-decizjonijiet ghalihom, qatt ma setghu taw lil xulxin lanqas xi sembjenza ta' mpenn ghall-hajja mizzewga – anzi jidher li l-attrici assolutament ma riedet qatt li tizzewweg lill-konvenut. Fil-fatt tghid li kienet sahanistra tghidlu li kienet thobb lillhaddiehor, u certament li fl-eta' taghha u mill-esperjenza li ghaddiet minnha, zgur li kellha fil-mument taz-zwieg difett ta' diskrezzjoni ta' gudizzju fuq il-hajja mizzewga u partikolarment fuq ir-relazzjoni taghha mal-konvenut. L-istess jista' jinghad ghall-konvenut, li jidher li ma kellux triq ohra hlief li jaccetta dak li gie deciz ghalih, kollu frott ta' l-insistenza rresponsabbli tieghu li jkollu relazzjoni ntima ma' l-attrici meta hija kienet tant zghira, u bla ma qatt haseb xejn fuq il-konsegwenzi serji ta' ghemilu.

Illi ghalhekk din il-Qorti thoss li l-kunsens tal-partijiet ghal dan iz-zwieg kien vizzjat a bazi ta' l-**artikolu 19 (1) (d) tal-Kap 255 tal-Ligijiet ta' Malta**, ghar-ragunijiet imputabbli liz-zewg partijiet kif premess.

III. KONKLUZJONI.

Kopja Informali ta' Sentenza

Illi ghalhekk ghal dawn il-motivi, din il-Qorti, **taqta' u tiddeciedi**, billi fil-kontumacja tal-konvenut, **tilqa' t-talba attrici** b'dan illi:-

1. Tiddikjara u tiddeciedi li z-zwieg iccelebrat bejn il-kontendenti fl-20 t'Awissu 1981 huwa null u bla effett skond il-ligi, b'mod partikolari a tenur **tas-sub-incizi (d) tas-sub-artikolu wiehed (1) ta' l-artikolu dsatax (19) ta' l-Att Dwar iz-Zwieg tas-sena elf, disa' mija u hamsa u sebghin (1975) (Kap 255 tal-Ligijiet ta' Malta)**, u ghalhekk tordna li ssir l-annotazzjoni opportuna fl-Att taz-Zwieg relattiv (Dok "A").

Bl-ispejjez jinqasmu bin-nofs bejn iz-zewg partijiet.

Moqrija.

< Sentenza Finali >

-----TMIEM-----